

ഭാഗ്യവതിയായ മറിയം

വി.മറിയത്തെപ്പറ്റിയുള്ള രണ്ട് അദ്ധ്യായങ്ങൾ (30,31) ഉന്നവും ഉണ്ടയുമില്ലാതെയുള്ള രണ്ടു വെടികളാണ്. കത്തോലിക്കാസഭയെ ഉന്നംവച്ചാണെങ്കിൽ സോണിക്കു തെറ്റി. സോണി എഴുതിയിരിക്കുന്നതുപോലൊന്നും കത്തോലിക്കാസഭ വിശ്വസിക്കുന്നുമില്ല പഠിപ്പിക്കുന്നുമില്ല. സോണി ഒരു കത്തോലിക്കനായി ജനിച്ചുവളർന്നവനാണല്ലോ. മറിയത്തെക്കുറിച്ച് കത്തോലിക്കാസഭയുടെ വിശ്വാസം എന്തെന്ന് സോണി നന്നായി പഠിക്കുന്നതു നല്ലതാണ്. 1997-ൽ പ്രസിദ്ധപ്പെടുത്തിയ കത്തോലിക്കാസഭയുടെ മതബോധനഗ്രന്ഥം, 2011 ലെ യുവജന മതബോധന ഗ്രന്ഥം മുതലായവ വായിക്കുക. രണ്ടാം വത്തിക്കാൻ കൗൺസിൽ സഭയെപ്പറ്റിയുള്ള പ്രമാണ രേഖയിൽ (ജനതകളുടെ പ്രകാശം) അവസാനത്തെ അദ്ധ്യായത്തിലാണ് (8) മറിയത്തെക്കുറിച്ച് പ്രതിപാദിച്ചിരിക്കുന്നത്. അതിലെ ചില ഭാഗങ്ങൾ ഇവിടെ ഉദ്ധരിക്കുന്നു. “എല്ലാ തലമുറകളും എന്നെ ഭാഗ്യവതി എന്നു പ്രകീർത്തിക്കും; കാരണം ശക്തനായവൻ എന്നിൽ വലിയ കാര്യങ്ങൾ പ്രവർത്തിച്ചിരിക്കുന്നു” (ലൂക്കാ 1:48) എന്ന് അവൾതന്നെ പ്രവചിച്ചിട്ടുണ്ടല്ലോ. സഭയിൽ എക്കാലവും നിലനിന്നുപോരുന്ന ഈ വണക്കത്തിന് ഒരു സവിശേഷതയുണ്ട്. എങ്കിലും മനുഷ്യാവതാരംചെയ്ത വചനത്തിനും പിതാവിനും പരിശുദ്ധാത്മാവിനും നൽകുന്ന ആരാധനയിൽനിന്ന് ഇതു വ്യത്യസ്തമാണ്. പക്ഷേ മറിയവണക്കം ഈ ആരാധനയ്ക്കു സഹായകമാണെന്നതും ഒരു പരമാർത്ഥമത്രേ. ആരോഗ്യപ്രദവും പ്രമാദരഹിതവുമായ പഠനത്തിന്റെ പരിധിക്കുള്ളിൽ സ്ഥലകാലസാഹചര്യങ്ങളും വിശ്വാസികളുടെ വികാരഭേദങ്ങളും കണക്കിലെടുത്തുകൊണ്ട് ദൈവമാതാവിന്റെ ബഹുമാനാർത്ഥം നിരവധി ഭക്തിമുറകൾ തിരുസഭ അംഗീകരിച്ചിട്ടുണ്ട്. അവയുടെയെല്ലാം ലക്ഷ്യം മാതാവു വണങ്ങപ്പെടുന്നതോടുകൂടി പുത്രൻ ശരിയായി അറിയപ്പെടുകയും സ്നേഹിക്കപ്പെടുകയും മഹത്വീകരിക്കപ്പെടുകയും അവിടത്തെ കല്പനകൾ അനുസരിക്കപ്പെടുകയും ചെയ്യുകയെന്നതാണ്. അങ്ങിനെയെന്നാണ് സകലതും അസ്തിത്വമാർന്നത് (കൊളോ 1:15,16). സർവ്വ പൂർണ്ണതയും നിക്ഷേപിക്കാൻ നിത്യപിതാവു മനസ്സായതും ഈ പുത്രനിൽത്തന്നെ (കൊളോ 1:19). (നമ്പർ 66)

ഇല്ലാത്ത പക്ഷിയെ വെടിവെച്ചു കൊല്ലണോ സോണീ? മനുഷ്യരുടെ ജഡത്തിൽനിന്ന് ദൈവത്തെ ഉണ്ടാക്കി ജനിപ്പിക്കാൻ ഒരു മനുഷ്യനും സാധ്യമല്ല.(പേജ് 353) അങ്ങനെ ആരെങ്കിലും പറഞ്ഞോ? മറിയം ദൈവമാതാവാണെന്നു പറയുമ്പോൾ മറിയം ദൈവമാണെന്നോ ദൈവത്തിനുമുമ്പേ ഉണ്ടായെന്നോ കത്തോലിക്കാസഭ പഠിപ്പിക്കുന്നില്ല. വചനമായ ദൈവം നമ്മുടെ രക്ഷയ്ക്കുവേണ്ടി മനുഷ്യനായപ്പോൾ ദൈവത്തിന്റെ പ്രത്യേക ഇടപെടലാൽ മറിയത്തിൽ നിന്നാണ് ശരീരിയായത്. മറിയം പ്രസവിച്ച യേശു (രക്ഷകൻ) ഒരേ സമയം മനുഷ്യനും ദൈവവുമാണ്. അതുകൊണ്ട് മറിയത്തെ ദൈവമാതാവെന്ന് (ദൈവത്തെ പ്രസവിച്ചവൾ) വിളിക്കാം. അല്ലാതെ മറിയം ദൈവത്തെ ഉണ്ടാക്കിയെന്നല്ല. ക്രൈസ്തവസഭയുടെ ആരംഭംമുതലേ അങ്ങനെയാണ് വിശ്വസിച്ചിരുന്നത്. കർത്താവിന്റെ അമ്മ (ലൂക്കാ 1:43) യേശുവിന്റെ അമ്മ (അപ്പ 1:14) എന്നൊക്കെ വിളിച്ചിരുന്നു. (സോണിക്ക് ഇഷ്ടമില്ലാത്തതൊക്കെ ആലങ്കാരികമാണല്ലോ ബൈബിളിൽ !!) നാലാം നൂറ്റാണ്ടിൽ ഇതേപ്പറ്റി തർക്കമുണ്ടായപ്പോൾ സഭാപിതാക്കന്മാർ കൗൺസിൽകൂടി മറിയം ദൈവത്തെ പ്രസവിച്ചവളെന്ന് പ്രഖ്യാപിക്കുകയും ചെയ്തു.

ബൈബിൾ മാത്രം മതി എന്നു പറഞ്ഞുനടക്കുന്ന, ചരിത്രത്തിലും പാരമ്പര്യത്തിലുമൊന്നും

വിശ്വാസമില്ലാത്ത, ഇന്നലെ കുരുത്ത സമൂഹങ്ങൾക്ക് ഇതൊന്നും മനസ്സിലാകത്തില്ല!! സോണി യുടെ വാക്കുകൾതന്നെ എടുക്കാം. “...അതിനായി ഒരു സ്ഥലത്തേക്കും ഓടേണ്ടതില്ല. താങ്കൾ കർത്താവിന്റെ സത്യവചനം എഴുതപ്പെട്ടിരിക്കുന്ന ബൈബിൾ ഒരേണ്ണം വാങ്ങിക്കുക, അത് വായിച്ചുനോക്കുക.” (പേജ് 356) എന്റെ കൈയിൽ 73 പുസ്തകങ്ങളുള്ള ബൈബിളും 66 പുസ്തകങ്ങൾ ഉള്ള സത്യവേദപുസ്തകം എന്നെഴുതിയ ഒരേണ്ണവുമുണ്ട്. ഇവയിൽ ഏതാണു ഞാൻ വായിക്കേണ്ടത്? കർത്താവിന്റെ സത്യവചനം ഏതിലാണ് എഴുതപ്പെട്ടിരിക്കുന്നത്?

.....ബൈബിളിൽ ഏതെങ്കിലും ഒരു വചനം എന്റെ അമ്മയുടെ നാമത്തിൽ അപേക്ഷിച്ചോ എന്നോ, എന്റെ ശിഷ്യന്മാരുടെ നാമത്തിൽ അപേക്ഷിച്ചോ എന്നോ, ഏതെങ്കിലും ഒരുനു ഗ്രഹം മനുഷ്യർക്കു ദൈവത്തിൽനിന്നു പ്രാപിക്കാൻ എന്ന് എഴുതിയത് വായിച്ചിട്ടുണ്ടോ? (പേജ് 350) ഇല്ല. പക്ഷേ ഇങ്ങനെയുണ്ട്: നീതിമാന്റെ പ്രാർത്ഥന വളരെ ശക്തിയുള്ളതും ഫല ദായകവുമാണ്. (യാക്കോ 5:16). സോണിതന്നെ സമ്മതിക്കുന്നുമുണ്ട്ആ പുണ്യവതിയുടെ പ്രാർത്ഥനയുടെ അനുഗ്രഹം കിട്ടുമെന്ന് എനിക്ക് ഉത്തമ വിശ്വാസം ഉണ്ട്. (പേജ് 349). തിരിച്ച് ഒരു ചോദ്യം ചോദിക്കട്ടെ? ബൈബിൾ വായിക്കണമെന്ന് ബൈബിളിൽ എവിടെയെ കിലും എഴുതി വച്ചിട്ടുണ്ടോ?

സോണി പേജ് 351-ൽ ഉദ്ധരിച്ചിരിക്കുന്ന ഒരു വചനം ഒന്നുകൂടി വായിച്ചുനോക്കൂ. “ആദ്യം നിങ്ങൾ ഇതു മനസ്സിലാക്കുവിൻ:വിശുദ്ധലിഖിതത്തിലെ പ്രവചനങ്ങൾ ഒന്നുംതന്നെ ആരു ടെയും സ്വന്തമായ വ്യാഖ്യാനത്തിനുള്ളതല്ല” (2 പത്രോ 1:20). വി.പത്രോസ് വീണ്ടും പറ യുന്നു: “മനസ്സിലാക്കാൻ വിഷമമുള്ള ചില കാര്യങ്ങൾ അവയിലുണ്ട്. അറിവില്ലാത്തവരും ചഞ്ചലമനസ്കരുമായ ചിലർ, മറ്റു വിശുദ്ധലിഖിതങ്ങളെപ്പോലെ അവയെയും തങ്ങളുടെ നാശത്തിനായി വളച്ചൊടിക്കുന്നു.”(2 പത്രോ 3:16). ആരെങ്കിലും വ്യാഖ്യാനിച്ചുതരാതെ എങ്ങ നെയാണു ഞാൻ മനസ്സിലാക്കുക?(അപ്പ 8:31) എന്ന് എത്രോപ്യാക്കാരനും പറയുന്നു.

1 തിമോ 2:5 ൽ പറയുന്നത് ഇങ്ങനെയാണ്: എന്തെന്നാൽ ഒരു ദൈവമേയുള്ളു. ദൈവ ത്തിനും മനുഷ്യർക്കും മദ്ധ്യസ്ഥനായി ഒരുവനേയുള്ളു-മനുഷ്യനായ യേശുക്രിസ്തു. ഇതി നെക്കുറിച്ച് ആർക്കും ഒരു തർക്കവുമില്ല; സംശയവുമില്ല. പക്ഷേ, സോണിയുടെ വ്യാഖ്യാനം വളരെ രസകരമായിരിക്കുന്നു. “അത് എല്ലാ മനുഷ്യരും അവിടുത്തോടു നേരിട്ടുവേണം എന്നും, മറ്റുമദ്ധ്യസ്ഥരെ നമ്മുടെ കർത്താവും ദൈവവുമായ യേശുക്രിസ്തുവിനും മനു ഷ്യർക്കും ഇടയിൽ നിർത്തരുത് എന്നും.” വിശ്വാസികൾ പാസ്റ്ററന്മാരോടു പറയാറില്ലേ അവർക്കുവേണ്ടി പ്രാർത്ഥിക്കണമെന്ന്? നേരിട്ടു പ്രാർത്ഥിച്ചാൽ മതിയെന്നാണോ പാസ്റ്ററന്മാർ അപ്പോൾ പറയുക?

ഞങ്ങളാരും മറിയത്തോടും മറ്റു വിശുദ്ധന്മാരോടും ഞങ്ങളെ അനുഗ്രഹിക്കണമെന്നോ ഇന്ന അനുഗ്രഹം തരണമെന്നോ പ്രാർത്ഥിക്കാറില്ല. ദൈവംതമ്പുരാനോടു ഞങ്ങൾക്കുവേണ്ടി അപേ ക്ഷിക്കണമേ എന്നേ പ്രാർത്ഥിക്കാറുള്ളൂ. അതുകൊണ്ട്, കർത്താവായ യേശുക്രിസ്തു തന്നെ യാണ് ഏക രക്ഷകനും മദ്ധ്യസ്ഥനും. ഇല്ലാത്ത പക്ഷിയെ വെടിവയ്ക്കണോ സോണി? ഞങ്ങളൊക്കെ ജപമാല പ്രാർത്ഥിക്കുകയും വിശുദ്ധരോടു അപേക്ഷിക്കുകയും ചെയ്യുന്നവ രാണ്. അതൊക്കെ കർത്താവായ യേശുക്രിസ്തുവിനോടു ഞങ്ങളെ അടുപ്പിക്കുകയല്ലാതെ അല്പംപോലും അകറ്റിയിട്ടില്ല. അവൻ നിങ്ങളോടു പറയുന്നതു ചെയ്യുവിൻ എന്നു മറിയം പറയുന്നതാണ് ഞങ്ങൾ കേൾക്കുന്നത്. പിന്നെ, ജപമാല പ്രാർത്ഥന മുഴുവനും ക്രിസ്തു വിന്റെ മനുഷ്യാവതാര രഹസ്യങ്ങളുടെ ധ്യാനമാണ്.

നന്മനിറഞ്ഞവൾ എന്നു മറിയത്തെ വിളിക്കുന്നത് പിതാവായ ദൈവത്തെപ്പോലെയുള്ള സ്ഥാനം കൊടുക്കാനൊന്നുമല്ല (പേജ് 354). നൂറ്റാണ്ടുകളായി ശീലിച്ച ഒരു പ്രയോഗമെന്നേയുള്ളൂ. മാലാഖാ പറഞ്ഞ അർത്ഥത്തിൽത്തന്നെയാണ് അത്. മലങ്കര കത്തോലിക്കരായ ഞങ്ങളുടെ പുസ്തകത്തിൽ കൃപനിറഞ്ഞമറിയമേ എന്നുതന്നെയാണ്.

ലൂക്കാ 11:27 വ്യാഖ്യാനിച്ച് മറിയത്തെക്കാൾ ഭാഗ്യവാന്മാരും ഭാഗ്യവതികളും ഉണ്ടെന്നു സ്ഥാപിക്കാൻ സോണി ശ്രമിക്കുന്നു. (പേജ് 348) ഏറ്റവും നന്നായി ദൈവവചനം കേട്ട് അത് പാലിച്ചത് മറിയമാണെന്നു ഞാൻ പറഞ്ഞാലോ? ഏതാണ്ട് ഇതേ ആശയമാണ് അതേ പേജിൽ സോണിതന്നെ പറഞ്ഞിരിക്കുന്നത്. ഞാൻ അത് ഇവിടെ ഉദ്ധരിക്കുന്നു. എങ്കിലും, ഞാൻ എന്റെ രക്ഷകന്റെ അമ്മയായ മറിയത്തെ ഭാഗ്യവതിയായ മറിയം എന്നു വിളിക്കുകയും ബഹുമാനിക്കുകയും ചെയ്യുന്നതോടൊപ്പം എന്റെ വിശ്വാസമാതൃകയായി അംഗീകരിക്കുകയും ചെയ്യുന്നു. കാരണം, എന്റെ രക്ഷകന്റെ അമ്മയുടെ ദൈവവചനത്തിലുള്ള വിശ്വാസത്തെയും അനുസരണത്തെയും എത്ര പുകഴ്ത്തി പറഞ്ഞാലും മതിയാവുകയില്ല. കത്തോലിക്കാ സഭ ഇതിൽകൂടുതലൊന്നും പറയുന്നില്ല.